

زراعت کی مالی ضروریات اور بیع مسلم

آئی اے فاروق °

تاحال پاکستان ایک زرعی ملک ہے، بالخصوص صوبہ پنجاب کی معیشت کی ریڑھ کی ہڈی زراعت ہی ہے۔ حتیٰ کہ اس میں قائم اور جاری صنعتی اداروں کی بنیاد بھی اکثر زرعی خام مال ہی ہے۔ لہذا یہ کہنا غلط نہ ہوگا کہ یہ تمام شعبہ ہائے زندگی جو بیکاری سے منسلک ہیں، سود کی بنیاد پر متحرک ہیں۔ مرکزی حکومت اور اس کے زیر انتظام مرکزی بینک (اسٹیٹ بینک) نے گزشتہ تین برس سے اسلامی بیکاری کی طرف مثبت پیش رفت کی ہے۔ اگرچہ پنجاب میں اس کی رفتار غیر محسوس سی ہے۔ اگر پنجاب کے مالیاتی ادارے اور حکومت پنجاب اس میدان میں سرگرمی کا مظاہرہ کریں تو اس غیر شرعی عامل سے جس نے صوبے کی معیشت کے ہر پہلو کو گھیرے میں لے رکھا ہے، ایک مربوط اور منضبط طریق کار کے تحت نجات حاصل ہو جائے گی۔ موجودہ پارلیمان اس حالت میں ہے کہ کم از کم وہ صوبائی سطح پر اسلامی قانون سازی کر کے وہ کام انجام دے سکتی ہے جو اللہ اور رسول کا فرمان ہے۔ اس ضمن میں کسی نئے مفرد یا مرکب (پروڈکٹ) کی ضرورت نہیں، بلکہ رسالت مآبؐ کے حکم 'بیع مسلم' کے تحت پیش رفت ہو سکتی ہے، جس کے لیے کسی فتوے یا مشیر شرعی کا حوالہ ضروری نہیں۔ حکومت کے اپنے دونوں ادارے امداد باہمی کا بینک اور پنجاب بینک پر چم بردار کے طور پر آگے بڑھ سکتے ہیں اور یوں جناب وزیر اعلیٰ اور ان کی حکومت دنیا و آخرت میں اپنی سرخ روئی کا سامان کر سکتے ہیں۔

○ بیع سلم: بیع سلم کیا ہے؟ عرف عام میں یہ بیع کا وہ طریق کار ہے جو حضور صلی اللہ علیہ وسلم نے مقرر فرمایا تاکہ انصارِ مدینہ جو کھیتی باڑی کرتے تھے، اپنے کاروبار سے ربا کو جڑ سے اکھاڑ سکیں۔ اس پر ائمہ میں اجماع ہے۔

○ پس منظور: ربا (سود) کے بارے میں احکامات نازل ہونے پر مدینہ کے انصار حضور کے پاس حاضر ہوئے اور عرض کیا کہ ہم اپنے کاروبار کی وسعت و تزئین و ترتیب کے لیے مدینہ کے یہود سے قرض لے کر کھیتی باڑی کرتے تھے اور اس پر ربا حسب دستور ادا کرتے تھے۔ اب یہ سلسلہ ممکن نہیں رہا ہے، تو کاروبار کو کیسے ترتیب دیا جائے؟ حضور نے اس بارے میں جو ہدایات دیں، ان کا مفہوم یہ ہے:

’فصل کی پیٹنگی فروخت‘ تاکہ کاشت کار جسے فصل اُگانے کے لیے رقم کی ضرورت ہے (اور فصل کی برداشت کے دوران خاندان کی کفالت بھی کرتا ہے) اس بیع سے رقم حاصل کر سکے۔

واضح رہے کہ بیع سلم صرف فصل کے لیے ہے، کسی اور مقصد کے لیے نہیں۔

○ حدود: ۱- بیع کے اس معاہدے میں جنس، مقدار، قیمت، فراہمی جنس کی تاریخ، فصل کی مکمل تعریف و تفصیل موجود ہوگی۔

۲- فصل کی مقدار کی مکمل قیمت پیٹنگی ادا کی جائے گی۔

۳- کوئی اور تفصیل جو معاہدے کی پُر امن تکمیل میں معاون ہو۔

○ فوائد: ۱- کاشت کار کمال اطمینان سے فصل کی تمام ضروریات پوری کر لے گا جو موجودہ نظام میں نہیں ہو سکتیں۔

۲- تاجر حضرات اپنے کاروبار کو جاری اور اس میں وسعت پیدا کر سکتے ہیں۔

۳- بالعموم فصل کا دورانیہ مختصر ہی ہوتا ہے۔ لہذا اس سہولت کو زرعی اجناس کی عالم گیر

تجارت تک پھیلایا جاسکتا ہے۔

۴- فصل پر اسلامی محصولات کی بروقت اور درست ادائیگی و وصولی ممکن ہوگی۔

○ تفہیم: جناب رسالت مآب کی عنایت میں اُمتِ مسلمہ کے لیے حکمت کے کئی پہلو

ہیں۔ چند یہ ہیں:

۱۔ یہ بیع حضور کی امت کو عطا ہوئی اور اللہ کی حلال بیع میں شامل ہے۔

۲۔ اس سے ربا کے حرام کام کو ترک کیا جاسکتا ہے۔

۳۔ دیگر اُمتوں کے پاس اس بیع کی موجودگی کا ذکر کتب میں نہیں ملتا۔

۴۔ یہ طریق بیع از خود باعث تبلیغ بھی ہوگا۔

۵۔ اس بیع میں مال کی فراہمی مستقبل میں ہے کیوں کہ پیداوار اللہ کے اختیار میں ہے۔

لہذا اسے انسانی عقل سے پابند یا تبدیل نہیں کیا جاسکتا۔

۶۔ اس کے محدود اختلافات بھی بنکاری کی عدالتوں سے باہر منڈی کے افہام و تفہیم کے

ماحول میں طے ہو سکتے ہیں جس کے لیے قانون میں پہلے ہی گنجائش موجود ہے۔ اس طرح تجارتی

معاملات میں عدالتی پیچیدگیوں سے نجات مل جائے گی۔

۷۔ سب سے بڑھ کر یہ کہ اللہ کی رحمت اور رسول کی شفاعت کی امید کی جاسکے گی۔

۸۔ یہ تجارتی معاملہ ہے۔ اس کا اندراج کتابوں میں قرض کے تحت نہیں ہوگا بلکہ

خرید و فروخت کے حساب کتاب کے تحت ہوگا۔

○ عالمی منظر نامہ: اب تک جو بھی شماریات سامنے آئی ہیں ان سے ثابت ہے کہ

اسلامی بنکاری کا ۷۰ فی صد مغربی دنیا میں ہو رہا ہے۔ ان کا اپنے نظام کے علی الرغم مذہبی رجحانات

سے ہٹ کر اسلامی بنکاری کو اپنانے کی مندرجہ ذیل وجوہات ہیں:

۱۔ اسلامی دنیا کے تجارتی شعبے کو اپنی بنکاری کے دائرے میں محفوظ رکھنا (صنعتی بھی)۔

۲۔ اسلامی ممالک میں اپنی بنکاری کو توسیع دے کر ان کے اندرونی کاروبار پر قبضہ رکھنا۔

۳۔ اپنی زیادہ تعداد بنکاری کی مہارت اور تکنیکی برتری کی بنا پر عالم گیریت کو اپنے حق میں

اور انتظام میں رکھنا۔

۴۔ اسلامی ممالک کے بینکوں (جب بھی صحیح اسلامی بنکاری اختیار کریں) اور اداروں کے

لیے مسابقت کی گنجائش نہ چھوڑنا۔

۵۔ عالم گیریت کے دور کے قوانین کے تحت مرکزی بینکوں اور حکومتوں کے متعلقہ شعبوں

کو زیر اثر رکھنا اور عالمی اداروں میں برتری برقرار رکھنا۔

۶- اسلامی بنکاری کے عالمی اداروں میں (جب بھی وجود میں آئیں) اپنا کنٹرول رکھنا۔

۷- ایسے عوامل جو مستقبل میں ظاہر ہوں گے۔

دوسری بات جو سامنے آئی ہے انھوں نے ہمارے فقہاء کے طریق کار بیع مرابحہ کو بیع کے بجائے بنکاری کے نظام قرض کے تحت اپنایا ہے۔ اس میں شماریات کا نظام وہی رہتا ہے جو مروجہ بنکاری میں ہے۔ لہذا وہ اسی طریق کو آگے بڑھا کر عالمی نظام پر قبضہ برقرار رکھنا چاہتے ہیں۔

تیسری اہم بات یہ ہے کہ زراعت ہر ملک کا اندرونی معاملہ ہے۔ اس پر موجودہ حالات میں (بالخصوص پاکستان) تجارت اور صنعت کی طرح بنکاری یا اسٹاک ایکسچینج کے ذریعے حاوی ہونا ممکن نہیں۔ یہی وجہ ہے کہ بیع مسلم عالمی اسلامی بنکاری میں مقبول نہیں ہو سکی۔

آخری بات یہ کہ بیع میں مفرد (پراڈکٹ) شامل کر کے فنانسنگ کا طریق کار اس بیع کا متبادل نہیں بنایا جاسکتا کیونکہ اس کا مفرد مستقبل میں رضاے الہی سے وجود اختیار کرے گا۔ اس طرح اس کی اصلیت اور پاکیزگی کے برقرار رہنے کا بندوبست اللہ کی طرف سے ہے، اور یہی اس کی مقبولیت عامہ کا باعث ہوگا۔ ان شاء اللہ!

○ بیع کی شماریات: مندرجہ بالا حقائق کی بنا پر اس بیع کے حسابات تین درجوں میں ہو سکتے ہیں:

۱- بیع کے لیے تجارتی کھاتے شروع کر کے نئے شعبے قائم کرنا ہوں گے۔

۲- پیشگی ادائیگی کے نظام کو متفرق ادائیگیوں کے تحت ترتیب دے کر (suspense

(account

۳- ذیلی تجارتی ادارے قائم کر کے یہ نئے ادارے چونکہ افراد کی موجودگی سے چلیں گے اور مشین ان کا بدل نہیں بن سکتی، ملازمت کے غیر محدود مواقع پیدا ہوں گے۔